

## मुख्य समाचार...

- 1- प्रधानमंत्री नरेंद्र मोदी ने कहा सभी को न्याय सुनिश्चित करने में कानूनी सहायता की महत्वपूर्ण भूमिका।
- 2- प्रधानमंत्री ने 'बनारस-खजुराहो' वंदे भारत एक्सप्रेस ट्रेन की सौगात दी, ट्रेन खजुराहो को काशी सहित देश के प्रमुख धार्मिक और सांस्कृतिक नगरों से जोड़ेगी।
- 3- मध्यप्रदेश राज्य लोक सेवा आयोग ने राज्य सेवा परिक्षा का परिणाम घोषित किया।
- 4- प्रदेश में नवंबर माह में रिकार्ड ठंढा, कई शहरों में पारा 10 डिग्री के आसपास

## प्रधानमंत्री - कानूनी सहायता

प्रधानमंत्री नरेंद्र मोदी ने कहा है कि सामाजिक न्याय तभी सुनिश्चित हो सकता है जब सभी को न्याय मिले, चाहे उनकी सामाजिक या आर्थिक पृष्ठभूमि कुछ भी हो। कल शाम नई दिल्ली में सर्वोच्च न्यायालय में कानूनी सहायता वितरण तंत्र को सुदृढ़ बनाने पर राष्ट्रीय सम्मेलन को संबोधित करते हुए श्री मोदी ने कहा कि सभी को न्याय सुनिश्चित करने में कानूनी सहायता महत्वपूर्ण भूमिका निभाती है। उन्होंने लोक अदालतों और मुकदमा-पूर्व समझौतों के माध्यम से लाखों विवादों के शीघ्र तथा सौहार्दपूर्ण समाधान पर प्रसन्नता व्यक्त की और कहा कि कानूनी सहायता बचाव परामर्श प्रणाली के तहत केवल तीन वर्षों में लगभग आठ लाख आपराधिक मामलों का निपटारा किया गया है।

## वंदे भारत

प्रधानमंत्री नरेन्द्र मोदी ने कल बनारस रेलवे स्टेशन से 'बनारस-खजुराहो' सहित चार नई वंदे भारत एक्सप्रेस रेलगाड़ियों को रवाना किया। बनारस-खजुराहो वंदे भारत एक्सप्रेस वाराणसी, प्रयागराज, चित्रकूट और खजुराहो जैसे धार्मिक और सांस्कृतिक स्थलों को जोड़ेगी। मुख्यमंत्री डॉ. मोहन यादव ने 'बनारस-खजुराहो' सहित देश को 4 नई वंदे भारत ट्रेनों की सौगात देने पर प्रधानमंत्री का आभार माना है। उन्होंने कहा कि यह ट्रेन खजुराहो को काशी सहित देश के प्रमुख धार्मिक और सांस्कृतिक नगरों से जोड़ेगी। इधर खजुराहो पहुंचने पर सांसद विष्णु शर्मा ने यात्रियों का स्वागत

किया। इस अवसर पर उन्होंने कहा कि इस ट्रेन के चल जाने से अब पर्यटन नगरी खजुराहो के व्यवसाय में काफी बढ़ोतरी होगी वाराणसी आने वाला पर्यटक अब सीधा खजुराहो पहुंच सकेगा। चार नई वंदे भारत रेलगाड़ियों - के शुभारंभ के साथ देश में चलने वाली वंदे भारत ट्रेनों की संख्या बढ़कर 160 से अधिक हो गई है।

### प्रधानमंत्री-देहरादून

प्रधानमंत्री नरेंद्र मोदी आज उत्तराखण्ड राज्य के गठन की रजत जयंती समारोह में भाग लेने के लिए देहरादून जाएंगे। प्रधानमंत्री इस अवसर पर एक स्मारक टिकट भी जारी करेंगे। प्रधानमंत्री लगभग आठ हजार करोड़ रुपये से अधिक की विभिन्न विकास परियोजनाओं का लोकार्पण और शिलान्यास करेंगे और जनसमूह को संबोधित भी करेंगे। इन परियोजनाओं में पेयजल, सिंचाई, तकनीकी शिक्षा, ऊर्जा, शहरी विकास, खेल और कौशल विकास सहित कई प्रमुख क्षेत्र शामिल हैं। प्रधानमंत्री पीएम फसल बीमा योजना के अंतर्गत 28 हजार से अधिक किसानों के बैंक खातों में 62 करोड़ रुपये की सहायता राशि भी अंतरित करेंगे।

### गौरव दिवस

मुख्यमंत्री डॉ. मोहन यादव ने कहा है कि जनजातीय गौरव दिवस आदि संस्कृति के वैभव के गुणगान और प्रतिभा सम्मान का अवसर है। उन्होंने कलेक्टरों को धरती आबा भगवान बिरसा मुण्डा की 150वीं जयंती जनजातीय गौरव दिवस को सम्मानपूर्वक पूरी गरिमा के साथ आयोजित करने के निर्देश दिए हैं। उन्होंने कहा कि जनजाति बहुल जिलों और विकासखण्डों में सामाजिक और सांस्कृतिक गतिविधियों की श्रृंखलाओं का आयोजन शुरू किये जाये। वर्ष 2021 से जनजातीय समुदाय के स्वतंत्रता सेनानियों के बलिदान का सम्मान करने और आदि संस्कृति के वैभव का यशोगन करने के लिए जनजातीय गौरव दिवस उत्साह पूर्वक मनाया जा रहा है। इसकी शुरुआत प्रधानमंत्री नरेन्द्र मोदी ने वर्ष 2021 में मध्यप्रदेश से की थी।

### गीता महोत्सव

उज्जैन में 1 से 3 दिसंबर तक अंतर्राष्ट्रीय गीता महोत्सव का आयोजन किया जाएगा। पहले दिन इसमें गीता पाठ और प्रदर्शनी सहित सांगीतिक प्रस्तुति होगी। दूसरे दिन काव्य पाठ और सांगीतिक प्रस्तुति और तीसरे दिन बेंगलोर एवं भोपाल के संगीत दल प्रस्तुति देंगे। गीता महोत्सव में ऑनलाइन श्रीमद् भागवत गीता ज्ञान प्रतियोगिता के पुरस्कृत प्रतिभागियों को पुरस्कार प्रदान किए जाएंगे। इस वर्ष

प्रतियोगिता में 21 लाख नागरिकों की विशाल भागीदारी का लक्ष्य रखा गया है। मुख्यमंत्री डॉ. मोहन यादव ने अधिकारियों को निर्देश दिए हैं कि ऑनलाइन श्रीमद् भगवद् गीता ज्ञान प्रतियोगिता में अधिकाधिक भागीदारी के प्रयास किए जाएं। गीता जयंती पर अंतर्राष्ट्रीय गीता महोत्सव के प्रदेश में गरिमापूर्ण आयोजन के लिए सभी आवश्यक तैयारियां पूर्ण की जा रही हैं। इसके साथ ही मध्यप्रदेश में 7 से 25 नवंबर की अवधि में ऑनलाइन "श्रीमद्भगवद् गीता ज्ञान प्रतियोगिता" आयोजित हो रही है। मध्यप्रदेश के 70 वें स्थापना वर्ष में इस स्पर्धा में 70 पुरस्कारों का प्रावधान किया गया है।

## जीएसटी बचत उत्सव

नरेन्द्र मोदी सरकार द्वारा कई क्षेत्रों में जीएसटी दरों में कटौती के साथ, 22 सितंबर को शुरू किए गए जीएसटी बचत उत्सव से देश भर के नागरिकों को लाभ हुआ है। आज हमारे संवाददाता बता रहे हैं कि हस्तशिल्पन क्षेत्र में जीएसटी की नई दरों से नागरिकों को किस प्रकार से लाभ हो रहा है।

नए जीएसटी सुधारों के अंतर्गत कई हस्तशिल्प वस्तुओं पर करों में कटौती की गई है जिससे कारीगरों, व्यापारियों और उपभोक्ताओं को राहत मिली है। इन सुधारों के तहत, लकड़ी, पत्थर और धातुओं से बनी मूर्तियों पर कर 12 प्रतिशत से घटाकर 5 प्रतिशत कर दिया गया है। कर कटौती में पेंटिंग, हस्तनिर्मित मोमबतियाँ, लकड़ी के नक्काशीदार उत्पाद और मिट्टी व टेराकोटा से बने बरतन जैसी वस्तुएँ भी शामिल हैं। यह कदम न केवल देश के कारीगरों को बढ़ावा दे रहा है, बल्कि भारत की सांस्कृतिक अर्थव्यवस्था को भी बल दे रहा है, इसके अलावा कपास और जूट से बने हैंडबैग और शॉपिंग बैग पर कर 12 प्रतिशत से घटाकर 5 प्रतिशत कर दिया गया है। इन सुधारों का उद्देश्य भारत की सांस्कृतिक अर्थव्यवस्था को मजबूत करना, ग्रामीण आजीविका को बढ़ावा देना और सदियों पुरानी शिल्प परंपराओं को संरक्षित करना है। नए जीएसटी सुधारों से उपभोक्ता भारतीय हस्तशिल्प को आसानी से खरीद पा रहा है, जिससे वैश्विक बाजारों में देश की हस्तशिल्प वस्तुओं को पहुंच मिल रही है और प्रतिस्पर्धात्मकता भी बढ़ रही है। रोहन के साथ अमन यादव आकाशवाणी समाचार, दिल्ली।

## परिक्षा

मध्यप्रदेश राज्य लोक सेवा आयोग ने कल शाम राज्य सेवा परिक्षा 2023 का

परिणाम घोषित कर दिया हैं। इसमें पन्ना के अजीत कुमार मिश्रा अव्वल आये हैं। 229 पदों के लिए ये परिक्षा आयोजित की गई थी।

### राहुल गांधी

लोकसभा में नेता प्रतिपक्ष राहुल गांधी कल शाम नर्मदापुरम के पचमढ़ी पहुंचे। यहां उन्होंने महात्मा गांधी की प्रतिमा पर पुष्पांजलि अर्पित की। उन्होंने कांग्रेस के नवनिर्वाचित जिला अध्यक्षों के प्रशिक्षण शिविर को संबोधित किया। उन्होंने कांग्रेस नेताओं से मुलाकात की। दो दिवसीय प्रदेश प्रवास के बाद श्री गांधी आज पचमढ़ी से रवाना होंगे।

### संसद सत्र

संसद का शीतकालीन सत्र 1 दिसंबर से शुरू होगा और 19 दिसंबर तक चलेगा। संसदीय कार्य मंत्री किरेन रिजिजू ने बताया है कि राष्ट्रपति द्रौपदी मुर्मु ने संसद का शीतकालीन सत्र बुलाने के सरकार के प्रस्ताव को मंजूरी दे दी है।

### मौसम

प्रदेश में सर्दी ने अपना असर दिखाना शुरू कर दिया है। पहाड़ी राज्यों में बर्फबारी से नवंबर के पहले सप्ताह में ही कई जिले ठिठुरने लगे हैं। कई शहरों में रिकॉर्ड ठंढ रही। इंदौर में पिछले 25 साल में नवंबर में इतनी सर्दी कभी नहीं पड़ी। भोपाल में पारा 8.4 डिग्री रहा। यह 10 साल में दूसरा सबसे कम तापमान है। पिछले साल पारा 8.2 डिग्री पर रह चुका है। ग्वालियर में 10.5 डिग्री, उज्जैन में 10.4 डिग्री और जबलपुर में पारा 12.2 डिग्री सेल्सियस रहा। राजगढ़ लगातार दूसरी रात प्रदेश में सबसे ठंढा रहा। यहां तापमान 7.4 डिग्री और रीवा में 9.6 डिग्री सेल्सियस दर्ज किया गया। मौसम विभाग के मुताबिक अब ठंढ के साथ कोहरा भी बढ़ेगा। फिलहाल, देर रात और अलसुबह ठंढ का असर ज्यादा है। वहीं सुबह हलका कोहरा भी है, जो आने वाले दिनों में बढ़ जाएगा।

अब कुछ समाचार संक्षेप में.....

- 1- आगरमालवा जिला विधिक सेवा प्राधिकरण द्वारा आज से “न्याय के लिए दौड़ प्रत्येक कदम जागरूकता की ओर थीम पर न्यायोत्सव विधिक सेवा सप्ताह की शुरुआत मैराथन दौड़ से की जाएगी।

- 2- मंदसौर में स्वास्थ्य एवं परिवार कल्याण मंत्रालय के 17वें कॉमन रिव्यू मिशन के अंतर्गत मंदसौर जिले का भ्रमण संपन्न हुआ। जिसका उद्देश्य देशभर में स्वास्थ्य सेवाओं की गुणवत्ता, पहुँच और प्रभावशीलता का मूल्यांकन करना है।
- 3- पन्ना जिले में विधिक सेवा दिवस के अवसर पर आज से 14 नवम्बर तक न्यायोत्सव-विधिक सेवा सप्ताह के तहत मैराथन दौड़, बाईक रैली इत्यादि प्रतियोगिताएं होंगी।
- 4- पिं०री के ग्राम बरगांव, जनपद पंचायत शहपुरा में आज विशाल दिव्यांगजन शिविर का आयोजन किया जा रहा है।
- 5- खं०वा में जिला खेल और युवा कल्याण विभाग द्वारा 29वा जिला स्तरीय युवा उत्सव 11 नवंबर को गौरीकुंज सभागृह में आयोजित किया जाएगा।

-----